



‘महिलाओं के आत्मनिर्भर बनने से होगा बदलाव’

महिला सशक्तिकरण, सामाजिक न्याय एवं समानता पैक्स परियोजना के अंतर्गत आयोजित किया गया था महिला सम्मेलन, वन सुरक्षा में महिलाओं की भागीदारी बढ़ाए जाने पर जोर

कार्यालय संबाददाता, रायसेन

महिलाओं के आत्मनिर्भर बनने से समाज में बदलाव लाया जा सकता है। यह बात कलेक्टर अरुण भट्ट ने यहां सिंधी धर्मशाला में कृषक सहयोग संस्थान की ओर से आयोजित महिला सम्मेलन में कही।

महिला सशक्तिकरण, सामाजिक न्याय एवं समानता पैक्स परियोजना के अंतर्गत यह कार्यक्रम आयोजित किया गया था। मुख्य अतिथि के रूप में कलेक्टर श्री भट्ट ने कहा कि समाज में महिलाओं के आत्मनिर्भर के लिए स्वसहायता समूहों के माध्यम से रोजगार मिलना चाहिए। सरकार के विभिन्न कार्यक्रमों से महिलाओं को रोजगार प्रदान करने जोड़ा जा सकता है।

श्री भट्ट ने प्रसन्नता जाहिर की कि सरकार के स्व सहायता समूह के कार्यक्रम को रायसेन जिले में कृषक सहयोग संस्थान बेहतर ढंग से

क्रियान्वित करा रहा है। श्री भट्ट ने संस्थान को आश्वासन दिया कि दो माह के भीतर महिलाओं के बनाए गए समूहों को एसजीएसवाय योजना के अंतर्गत प्रथम रिवाल्विंग फंड प्रदान करवा दिया जाएगा।

भट्ट ने कहा कि स्व सहायता समूहों को अब बैंक से नोड्यूल की कठिनाइयों का सामना नहीं करना पड़ेगा। उन्होंने उल्लेख किया कि मुख्यमंत्री ने बैंकों को निर्देश दिए हैं कि बैंक अब स्वयं हितग्राहियों का नोड्यूल कराएंगे। श्री भट्ट ने महिलाओं को जनता सुरक्षा योजना, स्वास्थ्य संबंधी योजनाओं का लाभ उठाने को कहा। इस अवसर पर डीएफओ एके सिंह ने सौर ऊर्जा निगम की स्कीमों से महिलाओं को जोड़ा जा सकता है। उन्नत चूल्हा भट्टों में कृषि अवशेषों का उपयोग कर जलाऊ लकड़ी के लिए वनों पर होने वाले दबाव को कम किया जा सकता है। वन सुरक्षा समितियों में महिलाओं की भागीदारी को बढ़ाया जाएगा।

भारतीय जीवन बीमा निगम के शाखा प्रबंधक एसडी अहिरवार ने स्वसहायता समूह की 80 निरक्षर महिलाओं को शिक्षित करने अपनी ओर से शिक्षक नियुक्त कर उन्हें साक्षर बनाने की जिम्मेदारी ली। एसडीओ श्री तेनीवर ने महिलाओं

को परिवार परामर्श केंद्र का लाभ उठाने की अपील की।

उन्होंने बताया कि महिला अपराधों की सुनवाई के लिए थानों में महिला पुलिस हमेशा उपलब्ध रहती है। महिला अधिकार नेटवर्क की अध्यक्ष प्रकाशरानी ने महिलाओं की समस्याओं से कलेक्टर को अवगत कराया। उन्होंने ग्राम पंचायत सुनवाहा के ग्राम गोरखी से देशी शराब को दुकान हटवाने, सड़क पर प्रतिबंध लगवाने, शासकीय अस्पताल बनवाने, स्कूलों में बेहतर शिक्षा और मध्याह्न भोजन का नियमितिकरण करने की मांग की।

कार्यक्रम का आरंभ जिला केंद्रीय सहकारी बैंक अध्यक्ष हरीनारायण सक्सेना, व्यापार महासंघ के पदाधिकारी समाजसेवी हेमंतदास खूबचंदानी ने दीप प्रज्वलित कर किया। संचालन संस्थान के अध्यक्ष डा.एचबी सेन ने किया। अतिथियों को प्रतीक चिन्ह भेंट किए। कार्यक्रम में 22 स्व सहायता महिला समूहों की अध्यक्ष, सचिवों ने भाग। इनके अलावा आजाद युवा मंडल की महिलाओं ने भी भाग लिया। समूह की महिलाओं ने सांस्कृतिक कार्यक्रम प्रस्तुत किए और एकजुट होकर सामाजिक व आर्थिक उत्थान में आत्मनिर्भर होकर अपनी भागीदारी बढ़ाने का संकल्प लिया।